

■ 3 нагоды

РУХ ПА ПРАВІЛАХ

Свой 80-гадовы юбілей Дзяржаўтаінспекцыя адзначыла парадом рэтра- і сучаснай аўтатэхнікі, выступленнем матацыклістаў

Гэта хоць і быў звычайны будны дзень, але людзей на Кастрычніцкай плошчы сталіцы сабралася шмат. Перад вачамі мінакоў з’явіліся матацыклы і аўтамабілі, па якіх можна вывучаць гісторыю беларускай ДАІ! Тут і «Масквічы», «Жыгулі», «Волга» з розных эпох, і, безумоўна, сучасныя «Крайслеры», на якіх сёння працуюць супрацоўнікі Дзяржаўтаінспекцыі.

Калі ў 2000 годзе **Андрэй ГУРЫНОВІЧ, супрацоўнік спецпадраздзялення «Страла» МУС**, прыйшоў працаваць у ДАІ, такіх рэтра-аўтамабіляў у гаражы ўжо не было. Былі іншыя. Больш магутныя і камфортныя. Але і за той час, пакуль ён працуе ў праваахоўных органах, аўтапарк Дзяржаўтаінспекцыі паспеў значна абнавіцца.

— Тады яшчэ былі УАЗ-2108, якія ў народзе называлі «васьмёркамі», але неўзабаве мы пачалі ездзіць на машынах маркі «Опель», — кажа Андрэй, які на парадзе выконваў ролю вадзіцеля аднаго з рэтрамабіляў. — А зараз мы працуем на сучасных, больш магутных аўтамабілях.

— *Памятаеце, якую самую вялікую хуткасць выіскалі на службовым аўто?*

— Звычайна на спідометр не глядзіш. Аднак максімаль-

ная хуткасць на «Опелі Вектра» складала 260 км/г. Гэта было чатыры гады таму, калі праследавалі «Мерседэс». Скончылася ўсё паспяхова. Машыну спынілі. За рулём аказаўся нецвярозы кіроўца.

Акрамя аўтавыставы госці пабачылі экспазіцыю формы супрацоўнікаў ДАІ розных перыядаў, выставу дзіцячай творчасці на тэму бяспекі дарожнага руху. А завяршылася свята канцэртамі з удзелам беларускіх выканаўцаў. Кіраўніцтва Дзяржаўтаінспекцыі вырашыла адзначыць юбілейную дату з размахам і запрасіла 600 вэтэранаў, дзейных супрацоўнікаў. Самаму пажылому ўдзельніку мерапрыемстваў — 91 год.



Фота Надзеі БУЖАК.



Дзмітрый КАРЗЮК, начальнік упраўлення Дзяржаўтаінспекцыі МУС, у размове з журналістамі адзначыў, што рэвалюцыйных зменаў у структуры дарожнай міліцыі не будзе, але ён паставіў чатыры задачы для развіцця ДАІ.

— Першая — гэта прафесійная падрыхтоўка: ад вядзення адміністрацыйнага працэсу да контраварыйнай

падрыхтоўкі, — кажа начальнік Дзяржаўтаінспекцыі. — Наступная — стварэнне камфортных умоў, каб кіроўца мог ехаць і не парушаць правілы дарожнага руху. Трэцяя задача — арганізацыя правільнага тэхнічнага кантролю за выкананнем ПДР. Сёння адна камера можа замяніць многіх інспектараў. Але ўсе сродкі кантролю павінны правільна ўжывацца. А сэнс чацвёртай задачы — у стварэнні пазітыўнага іміджу супрацоўніка Дзяржаўтаінспекцыі.

У сваю чаргу **Ігар ШУНЕВІЧ, міністр унутраных спраў**, падчас канцэрта заўважыў, што асноўнай задачай ДАІ з’яўляецца ўстанаўленне партнёрскіх адносін удзельнікаў дарожнага руху і аўтаінспектараў. Сёння ў Беларусі налічваецца больш за 4 мільёны транспартных сродкаў, аднак Дзяржаўтаінспекцыі ўдаецца стрымліваць аварыйнасць на дарогах.

Тарас ШЧЫРЫ.
taras@zviazda.by

■ Напярэдадні



У Цэнтры культуры «Віцебск» у дзень адкрыцця XXV Міжнароднага фестывалю мастацтваў «Славянскі базар у Віцебску» пройдзе «круглы стол» па тэме «Культура і мастацтва як крыніца развіцця духоўна-маральных каштоўнасцяў. Роля СМІ ў фарміраванні агульнай культурнай прасторы славянскіх народаў».

Да ўдзелу ў размове, якая пачнецца выступленнем міністра інфармацыі Беларусі Ліліі Ананіч, запрошаны вядомыя ў краіне і за яе межамі медыйныя персоны — міністр культуры Беларусі Барыс Святылоў, старшыня Нацыянальнай тэлерадыёкампаніі Генадзь Давыдзька, кампазітар Алег Елісееў, спявак Пётр Ялфімаў, дырэктар Нацыянальнага гістарычнага музея Алег Рыжкоў, украінскі музычны прадзюсар Уладзіслаў Багінскі, дырэктар міжнароднага цэнтры культурных сувязяў «Ізраіль — Беларусь» Аркадзь Крумер, дырэктар фонду казахстанскага фестывалю «Базтаргай» Карлыгаш Абдыкарымава, протаіерэй Фёдар Поўны, паэт-песеннік Іван Юркін, журналістка Людміла Крушынская, народны артыст Беларусі Анатоль Ярмаленка, мастацкі кіраўнік тэатра «Лялька» Віктар Клімчук і шмат хто яшчэ з гасцей і ўдзельнікаў «Славянскага базару ў Віцебску».

Сяргей ШЫЧКО.

■ У цэнтры ўвагі

НЕ ЗА КОШТ САЦЫЯЛЬНЫХ ГАРАНТЫЙ...

Стварэнне новых працоўных месцаў, заробную плату абмяркоўвалі ўрад, прафсаюзы і наймальнікі

Учора ў Мінску прайшло пасяджэнне Нацыянальнага савета па працоўных і сацыяльных пытаннях. У ім узялі ўдзел прадстаўнікі ўрада, прафсаюзаў і рэспубліканскіх аб’яднанняў наймальнікаў. У цэнтры ўвагі ўдзельнікаў пасяджэння была выпрацоўка ўзгодненай пазіцыі ўсіх трох бакоў па рэалізацыі сацыяльна-эканамічнай палітыкі.

Намеснік прэм’ер-міністра **Уладзімір СЯМАШКА** адзначыў станоўчыя тэндэнцыі ў эканоміцы краіны за першае паўгоддзе гэтага года, якія праяўляюцца ў першую чаргу ў тым, што ўдалося стрымаць інфляцыю, і выказаў упэўненасць, што напрыканцы года інфляцыя не перавысіць 12% — гэта прагнозных лічбы на 2016 год. Уладзімір Сямашка нагадаў, што ў гэтай пяцігодцы стаіць задача кожны год ствараць па 50 тысяч працоўных месцаў. Паводле слоў віцэ-прэм’ера, справаздачы, якія паступілі з міністэрстваў і ведамстваў, гавораць аб тым, што гэтыя паказчыкі вытрымліваюцца.

Як паведаміла **намеснік міністра эканомікі Ірына КАСЦЕВІЧ**, прымаюцца актыўныя меры па працаўладкаванні людзей на стварэння працоўных месцаў. За кошт стварэння новых прадпрыемстваў у першым квартале сёлета было працаўладкавана больш за 9 тысяч чалавек, за кошт расшырэння ўжо дзеючых вытворчасцяў — больш за 6 тысяч чалавек. Работа па стварэнні працоўных месцаў знаходзіцца на асаблівым кантролі ўрада. Пры гэтым, як адзначыла намеснік міністра эканомікі, масавага вызвалення рабочай сілы не было дапушчана. Больш за тое, у апошнія месяцы, па словах Ірыны Касцевіч, назіраецца павелічэнне попыту на рабочую сілу. У цэлым на сённяшні дзень, па звестках ведамства, на адну вакансію прэтэндуюць 1,5 беспрацоўных.

Былі таксама абмеркаваныя праблемныя пытанні ў рабоце індывідуальных прадпрыемстваў. Іх колькасць, па звестках на 1 красавіка 2016 года, скарацілася больш чым на 9 тысяч чалавек у параўнанні з аналагічным перыядам мінулага года, што складае 3,9%.

Разам з тым апошнім часам назіраецца павелічэнне ліку нанятых індывідуальнымі прадпрыемствамі работнікаў — іх колькасць у параўнанні з 1 красавіка мінулага года вырасла на 6 тысяч. Гэта значыць, па словах намесніка міністра эканомікі, некаторыя ІП, якія не справіліся з новымі патрабаваннямі, перайшлі ў наёмныя работнікі.

Міністэрства эканомікі цяпер працуе над тым, каб змяніць гэту негатыўную тэндэнцыю

і нарасціць малое і сярэдняе прадпрыемальніцтва. Было створана некалькі працоўных груп па рашэнні праблемных пытанняў, што тычацца індывідуальных прадпрыемальнікаў, у выніку работы якіх самыя вострыя праблемы былі знятыя. Цяпер рыхтуецца праграма сацыяльна-эканамічнага развіцця да 2020 года, у якой прапісаны сур’ёзныя мерапрыемствы для стварэння спрыяльнага дзелавага клімату.

Таксама Мініканомікі дапрацоўвае праект пастановы Нацыянальнага банка і Саўміна па ўнясенні змяненняў па выкарыстанні плацежных тэрміналаў. Згодна з пастановай, можна будзе выкарыстоўваць адзін плацежны тэрмінал некалькімі ІП, а таксама адзін тэрмінал адным ІП, калі ў яго некалькі гандлёвых кропак. Яшчэ адзін момант: плацежны тэрмінал неабходна будзе выкарыстоўваць, толькі калі сярэднямесячная выручка ІП за квартал перавышае 300 базавых велічынь.

Абмяркоўваліся і пытанні сацыяльнай абароны насельніцтва ва ўмовах няпростай эканамічнай сітуацыі. Гэта датычыцца захавання сацыяльных гарантый для працоўных калектываў, а таксама ўзроўню заробатнай платы, павелічэння дапамогі па беспрацоўі і інш.

У прыватнасці, як заявіла прадстаўнік Міністэрства эканомікі, у цяперашні час вядзецца работа над праектам указа аб дыферэнцаваным павышэнні дапамогі па беспрацоўі.

Прафсаюзы выступілі за такія новаўвядзенні ў заканадаўстве як страхаванне ад беспрацоўя і ад банкруцтва наймальніка. Так, пры банкруцтве прадпрыемстваў людзі часта застаюцца без заробку. Але работнікі не павінны заставацца без кампенсацыі і страчваць заробленыя грошы. Трэба ствараць гарантыйныя фонды для выплаты зарплат у такіх выпадках, лічыць **старшыня Федэрацыі прафсаюзаў Беларусі Міхаіл ОРДА**.

Акрамя таго, лідар прафсаюзаў адзначае: «Пастанова Савета Міністраў ад 31 ліпеня 2014 года №744 «Аб аплата працы работнікаў» дакладна вызначае, што зарплата павінна расці толькі з ростам прадукцыйнасці працы. Мы з гэтым згодныя: зарплата трэба зарабіць. Але павінна таксама выконвацца формула: не расце зарплата — не растуць і цэны».

— Кожнае прадпрыемства глядзіць, як і за кошт чаго знізіць выдаткі, але гэта не павінна адбывацца за кошт сацыяльных гарантый, — упэўнены старшыня Федэрацыі прафсаюзаў. — Гэта непрымальная формула. Маецца калектывны дагавор, у якім ёсць дакладныя гарантыі, якія прафсаюзы вызначылі з наймальнікамі. Сёння штучна іх зніжаць немагчыма.

Святлана БУСЬКО. busko@zviazda.by

■ Надвор’е

ХВАЛЯ МОЦНЫХ ДАЖДЖОЎ

Істотна пацяплее толькі на наступным тыдні

Сёння на тэрыторыі Беларусі ў асноўным будзе гаспадарыць халаднаватая няўстойлівая паветраная маса, а па поўначы краіны адаб’ецца ўплыў атмасфернага фронту і будзе воблачна з праясненнямі. Пераважна па паўночнай палове Беларусі пройдуць кароткачасовыя дажджы, магчымы навалыніцы, паведамляюць спецыялісты Белгідраметэацэнтра.

Вецер заходні ўмераны, удзень парывісты. Максімальная тэмпература паветра ўдзень будзе дасягаць плюс 18—23 градусаў. У суботу да нас завітае актыўная сістэма фронтоў, якія змяшчаюцца з тэрыторыі Польшчы. Таму на большай частцы краіны чакаюцца кароткачасовыя дажджы, удзень у асобных раёнах моцныя. Месцамі прагрымаць навалыніцы. Мінімальна тэмпература паветра ўначы складзе 10—15 цяпла, а максімальная ўдзень — плюс 16—23 градусаў. Потым атмасферныя фронты пачнуць паступова адыходзіць на суседнія раёны Расіі, а на захад краіны распаўсюдзіцца вобласць павышанага атмасфернага ціску. Таму ўначы на нядзелю на большай частцы тэрыторыі, а ўдзень месцамі пройдуць кароткачасовыя дажджы, уначы ў асобных раёнах чакаюцца моцныя дажджы. Месцамі магчымы навалыніцы. Уначы чакаецца 10—15 цяпла, а ўдзень — ад плюс 18 да плюс 25 градусаў.

Сяргей КУРКАЧ. kurkach@zviazda.by

■ Мінус чатыры нулі

ЛІК ПАЧЫНАЕЦЦА З КАПЕЙКІ

3 банкаматамі і інфакіёскамі трэба «размаўляць» на мове новых грошай

Намеснік прэм’ер-міністра Наталля Качанава лічыць, што праведзеная дэнамінацыя спросціць разлікі ў паўсядзённым жыцці як звычайных жыхароў краіны, так і тых, хто непасрэдна ў працы сутыкаецца з лічбамі. На яе погляд, ніякага павышанага ажыятажу ў краіне няма абсалютна. «Не ўзнікае цяжкасцяў і пры разліках у гандлёвых аб’ектах. Тут старыя і новыя цэннікі былі вастаўлены загадзя», — падкрэсліла яна нядаўна, каментуючы першыя вынікі дэнамінацыі.

Гэта сапраўды так, але на першым этапе мы павінны індывідуальна перайсці на новы фармат грошай і навучыцца беспраблемна карыстацца паслугамі банкаўскіх прылад самаабслугоўвання. А тут сёння ёсць нюансы...

Нагадаю, што да 1 ліпеня абзначэнне нашай валюты пры электронных разліках значылася як BYR, а пасля дэнамінацыі стала BYN. Гэта, калі ў BYR мы раней плацілі, напрыклад, 61400 рублёў, то ў BYN будзе 6,14 рубля. Так, цяпер усе банкаматы, інфакіёскі і банкаўскія тэрміналы дзейнічаюць у сістэме новых грошай, дзе побач з рублямі прысутнічаюць ужо і капейкі. Тут пакуль усё зразумела.

Усе мы хутка атрымаем (ці ўжо атрымалі) заробленыя за чэрвень грошы на пластыкавыя карткі і, магчыма, пойдзем іх часткова здымаць. Пасля таго як картка трапляе ў банкамат, яго праграма прапанаваць нам зняць на выбар 5, 10, 20 ці 50 рублёў або іншую суму. Калі вам хопіць паказанага на экране грошай, то вы ціскаеце на выбраны намінал і атрымліваеце неабходную купюру. Крыху іншы алгарытм карыстальніка «пластыкам» будзе пасля выбару опцыі «іншая сума». Тут вам прапанаваць самастойна набраць неабходную суму ў асобным пустым радку. Праўда, цяпер гэты радок не зусім пусты, бо там узнікае стартвая лічба 0,00. Калі цяпер мы проста націснем на лічбу 5, то на экране з’явіцца 0,05, што адпавядае 5 новым капейкам. Такім чынам, для таго каб кліент зняў з банкамата, напрыклад, 500 рублёў, яму трэба на клавятуры набраць лічбу 5 і плюс чатыры нулі. У гэтым выпадку 50 000 капеек машына аўтаматычна перавядзе ў рублі, калі на экране банкамата будзе 500,00.

Такі ж алгарытм набору нам неабходна будзе выконваць пры аплата «пластыкам» паслуг мабільных аператараў, а крыху пазней і камунальных паслуг у інфакіёсках. Напрыклад, мой аператар Velcom прадугледжвае мінімальны плацеж у памеры 0,15 новымі, ці 1500 рублёў старымі, а наконт максімальнай сумы там інфармацыя адсутнічала.

Навошта і вам гэта падрабязна так тлумачу? Справа ў тым, што ў першыя дні пасля дэнамінацыі банкаматамі і інфакіёскамі для выконвання больш складаных аперацый карысталіся выключна сапраўды смелыя кліенты. І нават яны часам не адразу разумелі, што трэба рабіць. А праз адзін-два тыдні банкаўскія прыладамі пачне карыстацца масавы спажывец. Яму трэба загадзя падрыхтавацца, каб разбірацца з гэтымі нулямі-капейкамі і не заблытацца.

Але, галоўнае, я бы параіў ужо цяпер дакладна сабе ўсвядоміць максімальную суму грошай, якую вы збіраецеся пакласці на тэлефон. У свой час мая дачка прасіла мяне пакласці на яе тэлефон 50, тады яна мела на ўвазе 50 тысяч. Днямі чуў ад знаёмага, што той па аналогіі паклаў на свой смартфон 70 рублёў новымі, а гэта было на парадак больш ад заплаванага (700 тысяч на старыя грошы!).

Жыроўкі — у BYN і BYR

Кіраўніцтва жыллёва-камунальнай гаспадаркі параіла пачаць пачынальным арганізацыям пасля дэнамінацыі друкаваць рахункі за камунальныя паслугі з указаннем новых і старых цэн, паведамляе прэс-служба ведамства.

Плануецца, што ў жыроўках, якія прыйдуць у ліпені (за чэрвень), кошт паслуг будзе паказаны ў новых цэнах. А побач будзе публікавацца цэны ў старых грошах у якасці даведкачнай інфармацыі.

Падобны фармат інфармацыі ў жыроўках захавана да канца года, колькі, паводле ўказа Прэзідэнта ад дэнамінацыі, у перыяд паралельнага хаджэння старых і новых грошай (з 1 ліпеня па 31 снежня) усе, хто прадае тавары, аказвае паслугі або выконвае работы, павінны паказваць цэны ў двух варыянтах — з нулямі і без іх.

Сяргей КУРКАЧ. kurkach@zviazda.by